

# افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

[www.afgazad.com](http://www.afgazad.com)

[afgazad@gmail.com](mailto:afgazad@gmail.com)

Political

سیاسی

لیکوال او شناند: نظر محمد مطمئن  
۱۷ اپریل ۲۰۱۵

## د منځني ختيځ وروستي بدلونونه؛ پر یمن د سعودي-ایران "توده" جگړه، طالبان ولي چوپه خوله دي؟

د یمن پر حوثي مليشو د سعودي عربستان او د سعودي عربستان تر رهبري لاندې د نږدې څلورو عربي هيوادونو بمبارد او د سعودي له دې تگلارې څخه د نږدې لسو هيوادونو ملاتړ، د نړيوالو بېلابېل غبرگونونه را څرگند کړل، ځينو هيوادونو يې په ښکاره له حملې څخه ملاتړ او ننگه وکړه، ځينو هيوادونو بيا وويل چې د اسلامي کانفرانس او ملگرو ملتونو له لارې دې خبرې وشي، پرته له ايران او ځينو نورو شيعه هيوادونو د ملگرو ملتونو او امريکا په گډون ډيری هيوادونو د حوثي مليشو له خوا د یمن حکومت نيول يوه کودتا وگڼله او وېي غوښتل چې واک بيرته په سوله ييز ډول د یمن د اوسيدونکو په خوښه واکمن ته ورکول شي.

### حوثي مليشي او سعودي، پرونی ملگرتيا او نننی دېمنی

سعودي عربستان چې د القاعدې په مقابل کې پخوا د حوثي مليشو ننگه او ملاتړ کاو، اوس مهال چې شيعه حوثي مليشو د سعودي د خوښې حکومت په یمن کې رنګ کړ، د سعودي حوصله دومره تنگه شوه چې ډير ژر يې جگړه ييز عکس العمل وښود او د یمن په حوثي مليشو يې بمبارد پيل او پر یمن يې د حملې گواښ کړ. سعودي عربستان او عربي خليجي هيوادونه په څرگند ډول وايي چې په یمن کې حوثي مليشو سره د ايران له خوا مرسته کيږي او ايران غواړي چې شيعيزم ته په سپمه کې پراختيا ورکړي. که څه هم جگړه دوام لري، د سعودي په مشرۍ د لسو نورو عربي هيوادونو له خوا د یمن پر حوثي مليشو بمبارد او ډول ډول جنګي تاکتيکونه په مخ وړل کيږي، خو د جگړې په لومړيو کړنو کې د پام وړ تغيير نه دی راغلی، داسې معلومېږي چې په یمن کې يواځې بمبارد به نتيجه ورنه کړي او د پلي پوځ له پاره اړتيا ليدل کيږي.

### «نابېلی» پاکستان؟

په پوځي برخه کې سعودي عربستان او عربي هيوادونو تر ټولو زيات په پاکستان باندي باور درلود چې د دوی ننگه به وکړي، حتی تر دې چې د سعودي ځينو مشرانو دا ډول څرگندونې هم اوريدل شوې، چې د پاکستان اتوم

داسي گڼل کيږي لکه سعودي عربستان چې يې لري، ځکه پاکستان د سعودي عربستان خبره په هر وخت کې منلي او د سعودي مهم گډ ستراتيژيک ملگري هيواد دی.

کله چې سعودي عربستان په يمن کې د پاکستان څخه د پوځ، کښتو او جنګي وسايلو غوښتنه وکړه، پاکستان خپل موقعيت ته په کتلو او له ايران سره په سرحدې سېمو کې د يو لړ امنيتي ستونزو دا ډول په پاکستان کې د ننه د شيعه او سني وگړو ترمنځ ستونزو له امله ونه منله چې يمن ته خپل پوځيان واستوي.

زما په باور، پاکستان خپله پاليسي لري او د سعودي په شمول ټولو هېوادونو سره په اړيکو کې د گټو پر اساس چلند لري. د اخلاص او ملگرتيا اخلاقي اصول ورته ډېر مطرح نه دي.

سعودي گومان کاوه چې پاکستان د دوی ډېر مخلص دی، خو پاکستان يوازې د سعودي ټپلو او پيسو ته کتل. اوس پاکستان له سعودي سره ځکه دې جگړه کې برخه وانه خيسته، چې اوس د سعودي مرستې د پخوا په شان ډېرې نه دي. د اتوم بم جوړولو پر مهال، سعودي څه موده پاکستان ته وړيا ټېل ورکول او بيا په نيمه بيه، خو اوس دغه مرستې نه شته. بلکې ډېرې معمولي مرستې دي چې د پاکستان پر اقتصاد به ډير تاثير ونه لري.

د دې په مقابل کې، ايران له امريکا سره جورجاري وکړ. اقتصادي بنديزونه به پرې لري کيږي، او د پاکستان له پاره اوس ايران ډېر مهم کيږي. اقتصادي اړيکې به يې ورسره پراخې شي، اتومي فعاليتونه گډ تر سره کولای شي.

تر ټولو مهمه دا چې ايران په سيمه کې يو ځواکمن هېواد دی. د پاکستاني تحليلگرو په اند، راتلونکو کلونو کې هند د سيمي يو ځواکمن هېواد کيږي او امريکا به ورسره لا هم نږدې کيږي، هند ته د اوباما سفر او له هند سره مختلف اقتصادي او اتومي تړونونه د دې ښه مثال دي. په داسې حالت کې پاکستان منزوی پاتې کيږي، چې د ايران په څېر هېواد ملگرتيا ته ضرورت پيدا کوي.

د پاکستان له پاره نور سعودي عربستان ډېر ارزښت نه لري، نه اقتصادي او نه جيوپوليتيکي، ځکه يې پوځ استولو ته زړه ښه نه کړ.

د افغانستان ولسمشر اشرف غني پر يمن د سعودي له حملي څخه ننگه وکړه او د سعودي عربستان پلو يې ونيوي، ولي د ده اجرائيه رئيس او ايران پلوه محمد محقق بيا د اشرف غني پريکړه و ننگوله.

د اسلامي حزب مشر ښاغلي گلبدین حکمتيار اعلان وکړ چې که اړتيا وي او د لاري د تگ ستونزه نه وي خپل جنګيالي به د جگړې له پاره يمن ته د سنپانو د ملاتړ له پاره واستوي.

### طالبان ولي چوپ دي؟

طالبان چې په نړيوالو مسايلو کې يې په تيرو وختونو کې غبرگون ښودلي داخل د سعودي اړوند چوپه خوله دي، نه يې دهغوئ ملاتړ او نه هم رد کړي، او نه يې دا ويلې چې په دې مسئله کې يې پرې دي.

ولي طالبان چوپه خوله دي؟ معلوميري چې طالبان له عربي نړۍ څخه په استثنی د قطر، له نورو څخه يو ډول خفه دي او د خفگان له امله ده چې په دومره لويه پېښه هيڅ ډول نظر نه ورکوي، تر دې چې د دوی په مطبوعاتو کې دغې مسئلې ته ځای نه دي ورکول شوی.

کله چې پر افغانستان د امريکا په مشرۍ نږدې ۴۹ هيوادونو حمله وکړه، د امريکا د يرغل اړوند گرده عربي نړۍ چوپه خوله پاتې شوه، او ځينو خو د ناټو ملاتړ وکړ، د ناټو عسکرو په ليکو کې يې خپل عسکر هم د طالبانو د خپلو له پاره افغانستان ته راواستول.

د سعودي عربستان له خوا له طالبانو څخه د اسامه بن لادن د تسليمی غوښتنې نه منلو له کبله د طالبانو د حکومت پرمهال اړیکې ترينگلي شوي، بيا په وروسته وختونو کې د سعودي له خوا د کرزي له حکومت سره ډیره نږدېولی او د طالبانو هېرول بل لامل و چې دغه فاصله يې زياته کړه، له دې هاخوا په سعودي کې د ځينو طالب چارواکو نيول او بندي کول ستونزه نوره هم ډیره کړه.

ايران سېمي او حالاتو ته په کتلو سره د سعودي عربستان د القاعدې ضد، د طالبانو سره نه ملاتړ او د اخوان المسلمین خپلو تگلارې نه ډیره زياته گټه پورته کړه.

### له بڼ وروسته افغانستان او شيعه برلاسی

د ۲۰۰۱م کال په ډسمبر مياشت کې د طالبانو له سقوط وروسته د جرمني په بڼ ښار کې د امريکا، اروپايي اتحاديې، سيمه ييزې هېوادونو او افغان سياسي اړخونو ترمنځ يو داسې نړيوال کانفرانس دایر شو چې طالبان په کې په پام کې ونه نيول شول. له دې کانفرانس وروسته، په ۲۰۰۷م کال کې په افغانستان ته په ۲۰۰۱م کال کې دهغه وخت د ملگرو ملتونو استازي، لاکسز ابراهيمي اعتراف وکړ چې په بڼ کې د طالبانو نه گډون تېروتنه وه. له بڼ وروسته افغانستان کې، ايران په نظام کې خپل افغان ملگري دومره مخکې کړل چې پخوا يې کله هم د افغانستان په سياسي تاريخ کې بېلگه نه شو په گوته کولای.

په افغانستان کې له بڼ وروسته د شيعه وو پرمختگ که له يوې خوا د ايراني حکومت د ملاتړ له امله و، له بلې خوا په افغانستان کې د سنيانو د قوي ملاتړي هېواد د تش ځای په خاطر و. له بڼ وروسته د سعودي حضور د نشأت برابر و. همدې نه حضور ايران لا زړور کړ چې خپله مداخله لا چټکه کړي.

ايران هوبنيار دی، له تروريزم سره د جگړې په اشر کې له امريکا سره په ښکاره ونه درېدله. خپل ولس او د نړۍ مسلمانانو ته يې ځان يو مستقل غرب ضد محور په توگه وښود، تر ډېره يې وکولای شول چې اسلامي حيثيت په دغسې وخت کې ځان ته وساتي هغه چې نورو هېوادونو په سياسي بازو سره وېايله.

ايران ټولو هغه خپه اسلامپالو او جهاديستانو ته لاس ور اوږد کړ چې د دوی عربي سيالانو خپه کړي و، لکه القاعده، طالبان، حماس او... دغو ډلو چې له عربو څخه يې ښه زړه نه درلود د تهران بلنې ته لېبک ووايه، او خپله استفاده يې ترې وکړه. عربانو برعکس امريکا ته لېبک ووايه خپل اتباع يې سلب تابعيت کړل، اسلامي او جهادستي ډلې يې تر فشار لاندې راوستلې، دې کار ورته په کور دننه نور دښمنان هم وپنځول، او ډيری خپل خلک يې هم خلاف شول.

نتيجه دا شوه چې ايران پرته له دې چې له امريکا سره ښکاره انډيوالي وساتي يا خپل خلک خپه کړي، د سيمې په سياستونو کې هم بريالي راووت او هم يې له امريکايي حضور څخه پوره استفاده وکړه، هم يې په سيمه کې د تشيع څخه په استفاده خپل سياسي نفوذ زيات کړ. په عراق او افغانستان دواړو کې سني حکومتونه رنگ شول، نو طبيعي وه چې شيعه گانو لومړی ځل ازادي پيدا کړه، د شيعه وو په پياوړتيا کې هماغه وو چې هم د امريکا گټه وه او هم د ايران، په عين حال کې ايران وکولای شول چې د سيمې ځينې سني ځواکونه هم خوشاله وساتي، لکه مخکې چې مو اشاره ورته وکړه طالب، القاعده، حماس او... له همدې امله ده چې ويلای شو ايران د لويې/جنگ دواړه غاړو کې بريالی راووت.

ایران د طالبانو د سمه بیزو او نړیوالو مجبوریتونو په نظر کې نیولو سره له طالبانو سره اړیکې ښې کړي، او په ځینو مواردو کې یې د هغوي په ګټه کارونه وکړل، دا ډول یې د امریکا د حملې پر مهال د القاعده مجاهدینو ته د ایران د لارې عربي هیوادونو ته د تللو زمینه برابره کړه.

همدا لاملونه دي چې ایران وتوانیدي لومړي په عراق، بیا په سوریه او دا دی اوس په یمن کې د عربي هیوادونو مقابلې کې کامیاب روان دی، او په یادو هیوادونو کې ایران وتوانیدی د امریکایي مخامخ مرسته په عراق او یمن کې د اهل تشیع واک ته رسول، او په سوریه کې د اهل تشیع په واک کې پاتې کیدلو دا ډول په لبنان کې د اهل تشیع غوښنه برخه ولري.

یا په بل عبارت، ایران وتوانیدي چې سعودي عربستان او عربي خلیجی هیوادونو ته ماتې ورکړي، او خپله د شیعیزم د پراختیا تگلاره کې کامیاب روان دی.

### **د سعودي عربستان او عرب هیوادونو تېروتنه**

د عربانو تېروتنه همدا وه چې د امریکا په باری کې یې خپل ټول وطني او داخلي، همفکره او هم مذهبه ځواکونه په لغته ووهل، هغوی هم ځان د ایران په لمن کې واچاوه.

له عربو سره چې اوس ایران په تقابل کې واقع شو، د سني نړۍ اسلامي ځواکونه لکه طالبان، القاعده او حماس به طبعا هغه چاته په مشکله ترجیح ورکړي چې هم مذهبه یې دی، خو ضرر یې ورته تر خلاف-مذهبه زیات رسېدلی.

سعودي په نازک حالت کې قرار لري، په افغانستان کې یوازې د ژور سیاسي ملاتړ له خپلولو او د خپه شویو له خوشالولو وروسته څه کولای شي، که وغواړي چې مخامخ په افغانستان کې عمل ته داخل شي، پرته له دې چې د هېواد سیاسي او دیني قواوې ځان سره ودروي، نو د ایران لخوا چې ریښې یې ډېرې ژورې غځولې مخه به یې ډب شي، لکه په کابل کې د نړیوال اسلامي پوهنتون مخه چې یې ډب کړه. او دا د کلونو کار دی چې سعودي یې یوازې په احتیاط او دقت سره کولی شي. که سعودي هڅه وکړي چې د جنجالي ډلو (سلفیان او ...) له لارې عمل ته داخل شي هم به کار ورنه کړي.

د سعودي عربستان یوه ستونزه داهم ده چې له اسلامي عجمو هیوادونو پرته له ترکیبې د شراکت نه بلکې د غلامۍ د کردار اداء کولو په سترګه ورته ګوري، همدا رنگه له ځینو غریبو عرب هیوادونو سره هم د شراکت او متقابل احترام چلند نه کوي، بلکې غواړي چې هغوي ته د غلام په سترګه وګوري.

د مصر اوسنی ولسمشر سي سي چې د سعودي او اماراتو په مالي ملاتړ سره یې د مرسي او مصریانو منتخب حکومت له منځه یوړ، د لسګونو زرو مصریانو په وژلو سره یې په زور سره واک په لاس کې واخیست، اوس د کومو اصولو له مخې وایي چې په یمن کې پر قانوني حکومت حوثیانو کودتا کړي ده، آیا خلک نه پوهیږي چې سي سي خپله کودتا کړي، او نن د سعودي په مشري په یمن د حملې په ائتلاف کې ګډون لري.

سعودي عربستان او عرب هیوادونه په افغانستان او نورو غریبو مسلمانو سني هیوادونو کې مرستې تر دولت پورې منحصر کوي، هغه دولتونه چې د امریکا د ګټو له پاره کار کوي، د هیوادونو د ولسونو سره په تماس کې نه دي، او نه هم د ولسونو د هوساینې له پاره پروژې عملي کوي، همدغه ستونزه په افغانستان کې لري چې هر څه د حکومت په خوښه کوي، او حکومت د امریکا له خوښې پرته د سعودي هیڅ ډول پروژې ته اجازه نه ورکوي، همدا لامل دي چې په کابل کې د سعودي له خوا د پوهنتون جوړیدو مخه نیول کیږي

برعکس ایران په سني هیوادونو کې د خپلو لږکیو شیعیه ولس سره که د حکومتونو یې خوښه وي یا نه وي مرستی کوي، همدا لامل دی چې ایران په خپله د شیعیزم د تکثیر او مرستی تگلاره کې کامیاب دی، حتی ځینې وختونو د حکومتو خلاف د خپلو گټو په خاطر له سني علماو سره هم ایران مرستی کوي.

### د افغان شیعیه وو ملاتړ

په افغانستان کې ایران ورته تگلاره مخکې وړي، د طالبانو د حکومت د له منځه وړلو کې د امریکا له تگلارې سره موافق و، په سیاسي بهیر کې د اهل تشیع پراخ گډون په بن کې دوی ته مهمې چوکۍ ورکول د ایران په خوښه او غوښتنه، له هغه وروسته په تیرو ۱۳ کلونو کې د افغانستان د دویم معاونیت چوکۍ د اهل تشیع په میراث پاتې کیدل، ځینې وزارتونه اهل تشیع ته ځانگړي کول، په پارلمان کې د ډیرو اهل تشیع وکیلانو شتون، او د ډیرو ایران پلوه وکیلانو راوستل، په پوځ، پولیسو او امنیتي ادارو کې اهل تشیع ته د مهمو چوکيو په برخه رسيدل، هغه څه دي چې په راتلونکي کې دلته هم د ایران سیاسي، پوځي او مذهبي پراختیا نښې نښانې معلومېږي. اهل تشیع وروڼه د میرمنو اړوند هم ژوره تگلاره مخکې وړي، او د ایران په مرسته هڅه کوي چې د پوځ، پولیسو او امنیتي ادارو کې اهل تشیع میرمني داخلي کړي، اوس مهال په یادو ادارو کې د اهل تشیع میرمنو شتون تر سنیانو زیات دی.

دا ډول د اهل تشیع میرمنو له خوا بهرنۍ او نړیوالې ادارې او په کابل کې د بهرنیو هیوادونو سفارتونه هم په نښه شوي، او هلته یې خپل شتون ثابت ساتلی دی.

په کلتوري او رسنیزه برخه کې ایران په افغانستان کې ډیر کار کړی، دلته د دوی په پیسو ټلويزونونه، اخبارونه او راډیوګانې نشرات لري، کلتوري نمایش ځایونه لري، او کلتوري اتمه یې ډیره فعاله ده.

په تعلیمي برخه کې یواځې په کابل کې د شیخ محسني تر مشرې لاندې د خاتم النبیین مدرسه او پوهنتون کفایت کوی، داسې ژور او عمیق کار یې کړی چې سعودي عربستان او عربي خلیجې هیوادونه به یې لس نور کلونه وروسته پوه شي چې دلته دوی څومره د شیعیزم د تکثیر او تبلیغ له پاره کار کړی.

داچې د هیواد په بېلابېلو ښارونو کې د اهل تشیع له پاره د ژبو او ساینسي مضامینو وړیا مرکزونه جوړ شوي، داچې ځانگړې مدرسې او مکتبونه ورته جوړ شوي، داچې په کابل ښار کې پریمانه پوهنتونونه د ایران په مرسته جوړ شوي، داچې اهل تشیع محصلینو ته تخفیف او وړیا زده کړې د ایران په پیسو د کابل د اهل تشیع اړوند پوهنتونو کې لوړې زده کړې ورکول کېږي، دا چې د ایران په مت د اهل تشیع ډیری ځوانان بهر هیوادونو ته د ماسټرې او دکتورا د سند تر لاسه کولو له پاره ولاړل او راغلل، داچې د ایران هیواد له خوا د اهل تشیع سیاست والو ته د ماسټرې او دکتورا سندونه ورکول شوي او داسې نور ډیر څه چې دلته یې راوړل لیکنه اوږدوي، هغه څه دي چې د سنیانو مشران او په ځانگړي ډول عربي هیوادونه به یې لسیزه ورسته په نتیجه پوه شي.

په مذهبي ډول د ایران له خوا د اهل تشیع علماوو ته مدرسې جوړې شوي او جوړېږي، د دوی اړوند مسجدونو (تکیه خانو) امامانو ته میاشتنی معاش ورکول کېږي، او دادی نن د افغانستان په محاکمو کې فقه جعفریه هم منل شوی قانون دی.

له لیرې پرتو سېمو څخه اهل تشیع وروڼه ښارونو ته راوستل کېږي، په کابل او هرات کې نوی ښارگوټي ورته جوړېږي.

اوس که دا ایران مذهبي، کلتوري او سياسي پراخيا تگلاره په افغانستان کې د عربي هيوادونو د تگلاري سره پرتله کړو، ويلاى شو چې ايران گټونکى دى.

### **د سعودي د نړيوال اسلامي پوهنتون هم مخنيوى وشو!**

د سعودي عربستان له خوا د نړيوال پوهنتون جوړيدل په کابل او بيا وروسته په جلال اباد کې مخه چا ونيوله؟ ولې ونيول شوه؟ آيا سعوديېان نه پوهيږي؟ مور ټول پوهيږو چې ايران يې مخه ډب کړي. آيا سعودي کولای شي چې خپلې ماتې جبران کړي او د ايران د شيعيزم پراختيا مخه په عربي هيوادونو او افغانستان کې ډب کړي؟

ځينې سياسي شنونکي پر دې باور دي چې تر ټولو اسانه او مهمه چې د ايران نفوذ په افغانستان او عربي نړۍ کې کم کړل شي سعودي عربستان او عربي هيوادونو ته په کار ده چې د طالبانو ملگرتيا له لاسه ورنه کړي، او د هغوى ننگه او ملاتړ وکړي، او پرې نه ږدي چې ايران د طالبانو له بېلابېلو مجبوريتونو څخه گټه پورته کړي، يواځنى ډله چې کولای شي د شيعيزم د پراختيا مخه په افغانستان کې ډب کړي هغه طالبان دي، او کله چې په افغانستان کې د ايران نفوذ کم شي، مخامخ په عربي نړۍ د ايران پر تگلاره تاثير اچوي، ايران به په خپل گاونډ کې بوخت وي.

سعودي عربستان او عربي نړۍ ته په کار ده چې د افغانستان په جنوب او ختيځو سېمو کې د ايران د تگلاري سره ورته په خپله گټه تگلاره عملي کړي، تعليمي مرکزونه، د مذهب (حرفي مذهب) د علماوو ننگه، د پوهنتونو، مدرسو او وړيا زده کړو مرکزونه جوړ کړي.

دا ډول سعودي عربستان ته په کار ده چې په کابل کې د نړيوال اسلامي پوهنتون څخه په هيڅ ډول تير نه شي، او دغه پوهنتون دلته جوړ کړي.

داچې د ايران نفوذ په منځني ختيځ کې هم ډب شي، بالاخره سعودي عربستان او عربي نړۍ به مجبوره وي چې له القاعدې سره خپل اړيکي بيا ورغوي، همدا القاعده ده چې کولای شي د ايران مخه ډب کړي، پرته له القاعدې دادي وليدل شول چې عرب هيوادونه دومره پوځي ځواک نه لري چې د امريکا په مرسته د ايران د شيعيزم د پراختيا تگلاره ډب کړي.

### **يمن کړکېچ او سعودي**

په يمن کې د يمن خلک د سعودي عربستان له حکومت څخه ناراضه ښکاري، ځکه د سعودي له خوا هم يمنيان په بېلابېلو وختونو کې وځپل شول او د حوثي مليشو ملاتړ همدي سعودي کاو، گرانه به وي چې د يمنيانو زړونه سعودي خپل کړي، او د يمن جگړه پرته د يمنيانو او القاعده له ملاتړ څخه وگټي .

ځينې شنونکي بيا په دې نظر دي چې د سعودي او يمن لانجه د عقيدې او مذهب پر اساس نه ده، دليل راوړي که د عقيدې پر اساس وي نو سعودي عربستان ولي د اسرائيلو په اړه دغسې يو ائتلاف نه جوړوي، چې د مسلمانانو لومړي قبله مسجد اقصی يې له تيرو ۶۹ کلونو راهيسې اشغال کړي، ولي سعودي او ټلواله يې ددې پرځای چې د مسجد اقصی دفاع وکړي، ددې پر خلاف اسرائيلي الوتکې د همدې خليج په تيلو چليري او د مسجد اقصی پر مدافعينو مجاهدينو مبارد کوي، تر دې چې ځينې عربي هيوادونه د همدې اشغالگرو اسرائيلو سره ډيپلوماتيک اړيکي ساتي.

بل خوا د عربي هیوادونو وگړي پوهیږي چې امریکا د شاتو په کیلاس کې دوی ته زهر ورکوي، عرب وگړي پوهیږي چې اوسني تاوتریخوالی په منځني ختیځ کې د امریکا او ایران گډه تگلاره ده. کله چې عرب وگړي نور هم مایوسه شي، هغوی به مجبوره وي چې د القاعدې ننگه وکړي، بیا به د عرب هیوادونو مشرانو ته د القاعدې سره د اړیکو د بیا رغونې چانس هم پاتې نه وي.

### یادداشت:

به نظر ما، تمام اختلافات بین ایران و عربستان سعودی و سایر کشور های عربی را در اختلاف مذهبی و تضاد بین شیعه و سنی خلاصه کردن، گذشته از آن که تکرار طوطی وار رسانه های امپریالیستی می باشد، نادیده گرفتن واقعیت های عینی آن جوامع نیز به شمار می رود.

به صورت مثال به ارتباط جمهوری اسلامی ایران و نقش آن در افغانستان، می توان به صراحت ابراز داشت که برای جمهوری اسلامی ایران که سالانه خون بیش از ده ها هزار شیعه مخالف خودش را در داخل ایران می ریزد، مسأله مذهب کمترین رول و نقشی نداشته آنچه برای آنها مهم است، پیدا کردن بستر نفوذ شان بین هموطنان ما می باشد، می خواهد آن هموطن افغان، سنی باشد یا شیعه، هزاره باشد یا پشتون و یا تاجیک باشد و یا از یک؛ کمترین ارزشی برای جمهوری اسلامی ایران ندارد. چنانچه در گذشته بار ها اتفاق افتاده که جمهوری اسلامی ایران به جای تقویت شیعه ها، عملاً و علناً در کنار سنی ها ایستاده، به هزاران کشته هزاره شیعه را نادیده گرفته است که بزرگترین نمونه آن را می توان در حمایت جمهوری اسلامی ایران از باند شورای نظار و شخص – ربانی – مسعود علیه مزاری و حزب وحدت دید.

تا جایی که ما اطلاع داریم برخورد های فرصت طلبانه، به جمهوری اسلامی ایران محدود نمانده، بلکه عربستان سعودی و سایر کشور های به اصطلاح اسلامی نیز عین سیاست را دنبال می نمایند که باز هم به حیث نمونه می توان از روابط پنهان شیخ آصف محسنی با عربستان سعودی و روابط پولی آنها یاددهانی نمود.

خلاف تصور سطحی نگرانه برخی ها که محسنی را به اساس شیعه بودن، عامل ایران می دانند، شیخ محسنی بعد از فرارش از ایران، به علاوه آن که رابطه چندان با ایران ندارد در حقیقت مدرسه و پوهنتونی را که هم به وجود آورده با برخورداری از حمایت مالی عربستان سعودی و حمایت همه جانبه امپریالیزم امریکا آن را تأسیس نموده، هدفش نیز از ایجاد آن نهاد ها، کاستن از نفوذ مدارس مذهبی تشیع در ایران و عراق بین طلاب شیعه مذهب در سراسر جهان می باشد.

بهترین سند در تعلق شیخ محسنی به عربستان، همین موضعگیری وی به تاریخ ۱۵ اپریل علیه حوثی ها بود، وی که از یک طرف نمی خواست مانع سیاست های عربستان سعودی در افغانستان گردد و از جانب دیگر نمی خواست به صورت علنی موضع ضد تشیع اتخاذ نماید، زبیده بودن حوثی ها را بهانه ساخته، مانع از صدور قطعنامه علمی تشیع در تقبیح مواضع اشرف غنی گردید.

پیشنهاد ما برای هموطنان قلمزن ما آن است که حین تحلیل از قضایای افغانستان و بقیه جهان اسلام، بکوشند تا در گام نخست ذهن شان را از تسخیر رسانه های غربی بیرون نموده، نگذارند تا تجاوزگران غربی از آنها به مثابه سخنگوی شان بهره ببرند.

اداره پورتال AA-AA